
ANNOTASİYA 


Bu tədqiqatın əsas məqsədi məktəblərdə sosial ədalətin hansı 
səviyyədə olduğunu araşdırmaqdır. Müasir dövrdə məktəblərin sosial 
ədalətlə bağlı məsələləri hansı yollarla həll etməyə çalışdığını, eyni 
zamanda, məktəb rəhbərlərinin bu sahədə hansı tədbirlər gördüyünü 
bilmək olduqca önəmli hesab edilir. Tədqiqatda keyfiyyət araşdır- 
masının bir növü olan ədəbiyyat təhlili üsulundan istifadə edilib. 
Məlumatların toplanması zamanı 20 yerli və xarici məqalə və tezis 
araşdırılıb. Nəticələrə əsasən məktəb direktorlarının sosial ədalət 
liderliyi ilə bağlı davranışları müəllim və şagirdlər tərəfindən orta 
səviyyədə qiymətləndirilib. 

ABSTRACT 


This study is mainly based on investigating to vvhat extent the concept 
of social iustice plays a role in schools. In the current era, it is 
considered an important issue to knovv hovv schools make an effort 
to solve the problems related to social İustice, as vvell as vvhat steps 
are taken by school principals in this regard. In the article, the literature 
analysis method, vvhich is a type of qualitative research, has been 
taken advantage of. During the process of data collection, 20 articles 
and theses vvritten since 2012 till today in the local and foreign 
literature vvere examined. According to the obtained results, teachers 
and students have evaluated the behavlor of school principals related 
to social İustice leadership at an average level, 


Keyvvords: Social iustice, school environment, educational process. 

Məktəb mühitində sosial ədalətin önəmi 


GİRİŞ 

Son illər ərzində sosial ədalət liderliyi ilə 
bağlı bir çox araşdırmalar aparılıb. Bəzi araş- 
dırmalarda liderlərin xarakterik xüsusiyyətləri 
nəzərə alınarkən, bəzilərində onların davranışları 
ön planda olub. Bu fərqli yanaşmalar bir yerdə 
araşdırmanın nə qədər əhəmiyyətli olduğunu 
göstərir. Araşdırma zamanı məktəb direktor- 
larının təhsil prosesini idarəetmə formasının 
şagirdlərin nailiyyətlərinə və uğursuzluqlarına 
birbaşa təsir etdiyi qənaətinə gəlinib. Bu 
araşdırma sayəsində həm də məktəblərdə 
şagirdlərin, müəllimlərin və digər işçi heyətin 
təhsil prosesində qarşılaşa biləcəkləri ədalətsizlik 
halları müəyyən edilib, bu halların aradan 
qaldırılması üçün yollar göstərilib. Araşdırmanın 
nəticəsi olaraq belə qənaətə gəlinib ki, insanların 
yaşadığı hər yerdə ədalət vacibdir, məsələn, 
cəmiyyətdə ədalət, təhsildə ədalət, siyasətdə 
ədalət və s. Sosial ədalətin təmin olunması üçün 
siyasət olmalıdır. 


SOSİAL ƏDALƏT 

Sosial ədalət insanın cəmiyyətin bir üzvü 
olaraq necə yaşamasına ciddi təsir edən təməl 
özəlliklərdən biridir. Cəmiyyətdə hər bir insanın 
öz öhdəlikləri vardır və bunları yerinə yetirməsi 
vacib amil hesab edilir. Bu öhdəlikləri yerinə 
yetirməmək və ya onlara qarşı çıxmaq digər 
insanların da etirazlarına səbəb ola bilər. Sosial 
ədalətdə insanların bərabər paya sahib olması 
Aristotelin müəyyənləşdirdiyi paylayıcı ədalət 
anlayışı ilə üst-üstə düşür. Bu baxımdan, sosial 
ədalət paylayıcı ədalət olaraq da adlandırıla bi- 
lər. Aristotel paylayıcı ədalət dedikdə, hər kəsin 
öz bacarıqlarına və fəaliyyətinə uyğun olaraq 
pay almasını nəzərdə tutub (Akkuş, 2019). 

Sosial ədalət anlayışının ilk dəfə 1840-cı 
illərdən etibarən istifadə edilməyə başlandığı 
təxmin edilir fTomul, 2009). Lakin sosial ədalətə 
dəqiq tərif vermək çətindir. Onun əsas tələb- 
lərindən biri hər kəsin bərabər hüquqlara sahib 
olmasıdır. Cəmiyyətdə insanların bərabər hü- 
quqlara sahib olması dedikdə, həyat şəraitinin 
eyni olması və ayrı-seçkilik hallarına yol 
verilməməsi başa düşülə bilər. Sosial ədalətin 
təməlində, eyni zamanda iqtisadi və siyasi 


bərabərliyin təmin edilməsi dayanır. Sosial 
ədalət anlayışı iqtisadi, sosial və siyasi bərabərlik 
baxımından araşdırıla bilər (Polat, 2007). 

Əlverişsiz qruplardan olan öyrənənlərin 
son zamanlar təhsildə rastlaşdığı çətinliklər 
nəticəsində sosial ədalət anlayışı daha ciddi 
əhəmiyyət kəsb edir. Sosial ədalətlə əlaqəli 
araşdırmalara nəzər saldıqda onun paylayıcı 
ədalət, mədəni ədalət və münasibət ədaləti 
kimi növlərinin olduğunu görmək olar. Sosial 
ədalətlə əlaqəli nəzəri çalışmalarda onun üç 
ölçüdən (paylayıcı ədalət, mədəni ədalət və 
münasibət ədaləti) meydana gəldiyi müəyyən 
edilib. Paylayıcı ədalətə görə, cəmiyyətin sahib 
olduğu rifahın fərdlər arasında ədalətli şəkildə 
paylanması əsasdır. Mədəni ədalət dedikdə, 
cəmiyyətdəki alt mədəniyyət səviyyələrində 
bərabərliyin təmin edilməsi nəzərdə tutulur. 
Münasibət ədaləti dedikdə isə qərar verilməsi 
prosesində cəmiyyətdə hər bir fərdin ədalətli 
şəkildə iştirak etməsi nəzərdə tutulur (Gürgen, 
2017). Bu ədalətin təməlində qərarlar qəbul 
edilərkən bütün tərəflərin ədalətli şəkildə 
iştirakının təmin olunması durur. Ümumi olaraq 
belə qənaətə gəlmək olar ki, sosial ədalət 
cəmiyyətdə yer alan, lakin özünü cəmiyyətdən 
təcrid edən insanların uyğunlaşması istiqa- 
mətində həyata keçirilən bir yanaşma hesab 
edilə bilər. 

Təhsildə sosial ədalətin köklərinin 1960-cı 
illərə gedib çıxmasına baxmayaraq, XXI əsrin 
əvvəllərində təhsil sistemindəki çətinlikləri 
aradan qaldırmaq üçün bu problem daha çox 
gündəmə gəldi (Şişman, 2006). Təhsildə sosial 
ədalət anlayışı bərabərlik, demokratik cəmiyyət 
və çoxmədəmniyyətlilik anlayışları ilə birlikdə 
də açıqlanmağa çalışılır. Qloballaşan cəmiy- 
yətlərdə fərqli irq, etnik quruluş və sosial 
qrupların bir yerdə təhsil almasına şərait yaranıb. 
Fərqli qrupların bir yerdə olması nəticəsində 
yaranan çoxmədəniyyətli cəmiyyətdə bütün 
şagirdlərə eyni təhsilin verilməsi vacib məsələyə 
çevrilib. Təhsildə sosial ədalətin təmin edilməsi 
üçün nəzərə alınmalı olan ən başlıca faktor 
çoxmədəniyyətli təhsildə fərqin minimuma 
endirilməsi hesab olunur. Fərqliliklərin təhsildə 
yaratdığı əlverişsiz vəziyyətlərin şagirdlərin 


http://as-iournal.edu.az 


Nərgiz Məmmədova 


akademik uğurları üzərindəki təsirini azaltmaqla 
imkanların bərabərliyi təmin edilə bilər. 

Məktəblərdə müxtəlif əlverişsiz qruplardan 
olan şagirdlərə qarşı ədalət və hörmətə əsaslanan 
münasibətin qurulması vacib hesab edilir. 
Məktəb daxilində bəzi şagirdlərin risk qrupun- 
dan olması və etik qaydalara zidd hərəkətlərə 
yol verməsi bir reallıqdır. Bu faktorlar nəzərə 
alındıqda məktəbdə sosial ədalət anlayışına 
etinasız yanaşmamaq vacib hesab edilir (Şişman, 
2006). İdeoloyi gücdən istifadə edərək təhsildə 
sosial ədaləti təmin etmək mümkündür (Bogotch, 
2002). Bir mənada təhsildə sosial ədalətin 
təmin edilməsi, əlverişsiz qruplardan olan 
şagirdlərin digər şagirdlərlə bərabər imkanlara 
sahib olması deməkdir. Cəmiyyətdə müxtəlif 
siniflər arasında olan bərabərsizliklər həmişə 
bir çox problemlərə yol açıb. Belə problemlərdən 
biri də fərdlərə cəmiyyət daxilində bərabər 
imkanların yaradılması prosesidir. Bu problemin 
nəzərə alınması məktəblərdə sosial ədalətin 
təmin edilməsi, eyni zamanda şagirdlərə məktəb 
daxilində bərabər imkanların yaradılmasına da 
şərait yarada bilər (Enslin, 2006). 

Təhsil mühitində bərabərliyi təmin etmək 
və şagirdlər arasındakı fərqlilikləri azaltmaq 
təhsildə sosial ədalətin əsasını təşkil edir (Tomul, 
2009). Təhsil sistemində sosial ədalətin təmin 
edilməsi şagirdlərin öz bacarıqlarına və 
ehtiyaclarına uyğun təhsil almasına əlverişli 
zəmin yaradır. Bu mənada ölkəmizdəki təhsil 
müəssisələrində sosial ədalətin təmin edilməsi 
təhsilalanlara bərabər imkanların yaradılmasına, 
eyni zamanda fiziki cəhətdən bəzi problemi 
olanların digər şagirdlərlə eyni siniflərdə təhsil 
almasına şərait yarada bilər. 

Sosial ədalət anlayışı təhsil baxımından təhlil 
edildikdə, əsas məsələnin hər bir fərdə subyektiv 
ehtiyaclarına uyğun təhsilin verilməsi olduğunu 
görə bilərik. Təhsildə sosial ədalət isə bir çox 
hallarda bütün fərdlərin bərabər təhsil alması 
olaraq ifadə edilir. Lakin nəzərə almaq lazımdır 
ki, hər bir şagirdə təhsilin eyni forma və məz- 
munda verilməsi o qədər də real görünmür. 
Bunlara əsaslansaq, fərqli ehtiyacları olan şa- 
girdlər üçün özəl təhsil proqramı tərtib etmək, 
onlar üçün fərqli resurslar və ya imkanlar yarat- 
maq olar (Gürgen, 2017). 

Məktəbdə sosial ədalətə təsir edən bəzi 
amilləri qeyd edə bilərik. Bu amillər: məktəb 
rəhbərliyi və təhsil, ailə və sosial mühitdir. 


MƏKTƏB RƏHBƏRLİYİ VƏ TƏHSİLİN 

SOSİAL ƏDALƏTƏ TƏSİRİ 

Araşdırmalarda bu qənaətə gəlinir ki, məktəb 
daxilində sosial ədalətin təmin edilməsi, əsasən, 
dövlətin payına düşür. Turhana (2007) görə, 
sosial ədalətə aid hüquqi məsələlər dövlətin 
öhdəliyindədir. Lakin sosial ədalətlə bağlı məktəb 
içində baş verə biləcək problemlər və bunun 
həlli ilə məşğul olmaq məktəb rəhbərləri 
tərəfindən həyata keçirilir. Belə bir qənaətə 
gəlmək olar ki, məktəblə bağlı sosial ədalət 
məsələlərində vahid bir sistem olduğunu deyə 
bilmərik. Burada idarəetmə məktəb rəhbərliyinin 
onu necə başa düşməsi və hansı üsulları tətbiq 
etməsi ilə əlaqədardır (Tomul , 2009). 

Məktəb rəhbərliyinin başlıca məqsədlərindən 
biri də əlverişsiz qruplardan olan şagirdlərə 
yardım etməkdir. Bu baxımdan, məktəblərdə 
sosial ədalət liderliyini yerinə yetirən rəhbərlər 
bu şagirdlərin keyfiyyətli və bərabər təhsil 
almaları üçün çalışmalıdır. Bu faktorların nəzərə 
alınması, əslində şagirdlərin akademik gös- 
təricilərinin daha da yüksəlməsinə səbəb ola 
bilər (Özdemir və Kütküt, 2005, Tomul, 2009). 
Məktəblərdəki qaynaqların yetərli olması və 
idarəetmə faktorları da məktəbdə sosial ədalətin 
təmin edilməsi üçün önəmli hesab edilir. 

Ədəbiyyatlara nəzər yetirsək, 2000-ci illərdən 
etibarən sosial ədalət və sosial ədalət liderliyi 
mövzusunda araşdırmaların sayının artdığını 
görə bilərik. Oplatka (2014) təhsilin idarə 
olunması ilə bağlı XX əsrin ortalarında sosial 
ədalət mövzusunda ilk çalışmaların başlandığını 
vurğulayır (Gören, 2019). 1960 və 1970-ci 
illərdən etibarən təhsil sahəsində sosial ədalətlə 
bağlı bərabərlik, ədalət, o cümlədən liderlik və 
buna bənzər mövzularda bir çox araşdırmaların 
aparıldığını görə bilərik. 1990-cı illərdən sonra 
isə artıq bu mövzu daha da diqqət mərkəzində 
olmağa başladı, nəticədə müəllim və şagirdlərin 
mədəni özəllikləri nəzərə alınaraq ədalət və 
ədalətsizlik anlayışları ortaya çıxdı. 


Məktəb mühitində sosial ədalətin önəmi 


AİLƏNİN TƏSİRİ 

Məktəb sadəcə binadan, təhsilverənlərdən, 
təhsilalanlardan ibarət bir yer deyil, buraya 
həm də ailə və sosial mühit daxil edilə bilər. 
Təhsildə sosial ədalətin təsirindən danışarkən 
buraya yalnız məktəbi daxil etmək olmaz. Çelenk 
(2003) qeyd edir ki, şagirdin məktəbdə öyrəndiyi 
davranışlar və ya biliklər ailə mühitində vali- 
deynlər tərəfindən pozula bilər. Buna görə də 
demək olar ki, şagirdlərin akademik uğurları 
məktəb - ailə işbirliyi ilə sıx bağlıdır. Sosial 
ədalətin əsas məqsədlərindən biri də əlverişsiz 
qruplardan olan şagirdlərin akademik nailliy- 
yətlərini artırmaqdır. Təhsildə uğur qazanmaq 
üçün yalnız məktəbdə təhsil almaq kifayət deyil, 
ailənin təhsil səviyyəsi də şagirdlərin uğurlu 
olmaları üçün önəmlidir. Yəni məktəbdə əldə 
edilən bilik və bacarıqlar ailənin dəstəyilə daha 
da inkişaf etdirilməli, effektiv öyrənməyə zəmin 
yaradılmalıdır. 


SOSİAL ƏDALƏT LİDERLİYİ VƏ ŞAGİRD 

MOTİVASİYASI ARASINDA ƏLAQƏ 

Təhsilverənlər öyrənmə prosesində bilikləri 
birbaşa şagirdlərə ötürdüyü üçün sosial ədaləti 
həyata keçirməkdə ən böyük paya sahibdir. 
Sinif daxilində sosial ədalət lideri olan müəllimin 
şagirdlərə bəslədiyi ədalətli, səmimi münasibət 
və seçdiyi düzgün davranış forması təhsilalan- 
ların özlərini daha rahat hiss etməsinə imkan 
yaradır. Bu halda şagirdlərin həm sinif daxilində, 
həm də sinifdənkənar motivasiyası artır. 
Məktəbin əsas məqsədi şagirdlərə təhsil 
verməkdir. Bu baxımdan, öyrənmənin daha ef- 
fektiv ola bilməsi üçün müəllim daha çox səy 
göstərməlidir. Onun bütün davranışları şa- 
girdlərdə müsbət və ya mənfi təsir yaratmaq 
imkanına malikdir. Bütün davranışların eyni 
qədər təsir etdiyini söyləyə bilmərik. Lakin bəzi 
davranışların təsiri, hətta ömür boyu davam 
edə bilər. Şagirdin məktəbdəki uğuru və 
müəllimin yaratdığı təsirlər onun ömür boyu 
hiss edəcəyi bir keyfiyyətdir (Tatar, 2005). 
Marağı az və ya çox olan şagirdlərin öyrən- 
məsində müəllimin motivasiyası da önəmlidir. 
Öyrətməyi sevməyən və sinifi ələ ala bilməyən 
müəllim şagirdlərin gözündə motivasiyası az 
olan bir müəllimdir (Viau, 2015). 


Bu araşdırmadan gəldiyimiz qənaətə görə, 
şagirdlər müəllimlərin sosial ədalət liderliyi ilə 
bağlı bütün davranışlarını yox, bəzilərini anlaya 
bilirlər. Ümumi olaraq, onların motivasiyasının 
orta səviyyədə olduğu müəyyən edilib. 

Araşdırmadan əldə edilən nəticələrə görə, 
məktəbli qızlar müəllimlərin sinifdə daha çox 
sosial ədalətlideri kimi çıxış etdiklərinə inanırlar. 
Bunun səbəbi olaraq qızların dərslərdə daha 
fəal iştirak etdiyini göstərmək olar. Bu da onların 
öyrənməyə motivasiyasının daha çox olduğunu 
deməyə əsas verir. 

Sinif rəhbərlərinin düşüncəsinə əsasən 
yaşadıqları ölkədə insanların üzərinə düşən 
öhdəlik və vəzifələrin bərabər şəkildə paylanması 
sosial ədalət olaraq görülür. Speight və Veranın 
2004-cü ildə sinif rəhbərləri ilə həyata 
keçirdikləri araşdırmadan əldə edilən nəticələrə 
əsasən cəmiyyətdə yer alan fərdlərə rifah və 
gəlirlərin bərabər paylanması sosial ədalət 
olaraq ifadə edilib. 


NƏTİCƏ 

Bu araşdırma son zamanlar təhsilin idarə 
olunmasında tez-tez istifadə edilən sosial ədalət 
liderliyi anlayışı əsasında həyata keçirilib. 
Araşdırmada şagirdlərin sosial ədalətlə bağlı 
hansı çətinliklərlə üzləşə biləcəyinə, müəllim 
və direktorların, həmçinin ailə üzvlərinin sosial 
ədalət lideri kimi necə çıxış edə biləcəyi mə- 
sələlərinə toxunulub. Bunu qeyd edə bilərik ki, 
ədəbiyyatlarda sosial ədalət liderliyi anlayışına 
müxtəlif istiqamətlərdən yanaşılıb. Ailə, sosial 
mühit, cəmiyyətin insanlara təsirinin onların 
davranışlarında müsbət və ya mənfi təsirlər 
yarada biləcəyi müəyyən edilib. Araşdırılan 
ədəbiyyatlardan belə nəticəyə gəlmək olar ki, 
sosial ədalət liderliyi anlayışı bir çox faktorlardan 
asılıdır və onların hamısı eyni təsir göstərmir. 
Bu təsirlər fərdin öz düşüncələrindən və 
davranışa münasibətinin necə olmasından 
asılıdır. Hər bir şagirdə təhsil mühitində eyni 
dərəcədə yanaşılsa, ayrı-seçkilik halları olmasa, 
yəni əlverişsiz qruplara, başqa etnik mənsu- 
biyyətdən olanlara və digər problemlərlə üzləşən 
şagirdlərə eyni cür münasibət bəslənsə, bu za- 
man ədalətli bir sistemin yaradıldığını söyləmək 
mümkündür. Həmçinin sosial ədalət liderliyi 

davranışlarının şagirdlərin akademik uğurlarına 
da təsir göstərə biləcəyi əldə edilən nəticələrdən 
biridir. Araşdırılan məqalə və tezislərdə müəl- 
limlərin çoxu məktəb direktorlarının sosial 
ədalət liderliyi davranışlarını yüksək səviyyədə 
yerinə yetirməsinin vacibliyini vurğulayıb. 
Həmçinin şagirdlərin fikirləri də nəzərə alınıb 
və onlar müəllimlərin və direktorların sosial 
ədalət lideri kimi davranışlarının təlim-tərbiyə 
prosesində çox güclü təsirə malik olduğunu 
bildirib. Əldə edilən nəticəyə görə müəllim və 
şagirdlərin bu mövzu haqqında düşüncələrinin 
bənzər olduğu qənaətinə gəlinib. 

Beləliklə, qeyd etmək olar ki, sosial ədalət 
məktəbin idarə olunmasında əsas faktorlardan 
biridir. Məktəblərdəki ədalətsizliyin və bütün 
mərhələlərdə mənfi yöndə ayrı-seçkiliyin or- 
tadan qaldırılmasının məktəbin idarə edilmə- 
sində müsbət təsirlər göstərəcəyi düşünülür. 
Buna görə də müəllim və şagirdlər ədalətə olan 
inamlarını itirməməlidirlər. 

e Məktəb direktorlarının müəllim və 
şagirdlərin ədalətə olan inamlarını gücləndirmək 
üçün daha çox çalışması və bu istiqamətdə 
tədbirlər görməsi tövsiyə olunur. 

ə Məktəblərdə sosial ədalət anlayışının 
daha çox tərənnüm edilməsi üçün müəllim, 
şagird və direktorlarla bu mövzuda təlimlər 
keçirmək tövsiyə olunur. 

ə Araşdırma zamanı keyfiyyət araşdırma 
növündən istifadə edilib. Bu mövzuda gələcəkdə 
həyata keçiriləcək tədqiqatlar zamanı kəmiyyət 
metodlarından istifadə edilə bilər. 

e Təhsil sistemində sosial ədalətin hansı 
səviyyədə olduğu barədə daha ətraflı məlumat 
əldə etmək üçün bu mövzuda daha çox ədəbiyyat 
analiz edilməsi məqsədəmüvafiqdir. 

